


ŞUŞA SÜRƏTLƏ DİRÇƏLDİLƏCƏK



Dövlət başçısı cənab İlham Əliyevin 2022-ci ili "Şuşa ili" elan etməsi Azərbaycanda böyük ruh yüksəkliyi ilə qarşılandı. Yeni ilin ilk anlarında bu müjdə dünya azərbaycanlılarına böyük sevinc bəxş etdi. Artıq bu yeni ildə hər birimiz mənəvi paytaxtımız Şuşanın quruculuğunun, dirçəlişinin, saysız-hesabsız uğurlarının şahidi olacağıq. Bizə bu sevinci yaşadan Müzəffər Ali Baş Komandan, ölkə Prezidenti cənab İlham Əliyevə minnətdarıq.

Ölkə Prezidentinin qürurla dediyi "Biz 2022-ci ildə Şuşa şəhərinin 270 illiyini qeyd edəcəyik. Pənəhali xan 1752-ci ildə Şuşanın təməlini qoyub və biz yeni ildə bu yubileyi böyük təntənə ilə qeyd edəcəyik. Bu şanlı tarixi nəzərə alaraq və Şuşanın bərpasını sürətləndirmək məqsədilə mən yeni ili "Şuşa İli" elan edirəm" sözləri xüsusi əhəmiyyət daşıyır.

Müzəffər Ali Baş Komandan İlham Əliyev Şuşa şəhərini işğaldan azad etməklə qürurumuzu özümüzə qaytardı. Mədəniyyət tacımız olan Şuşada müstəqil Azərbaycanın qürur mənbəyi olan üçrəngli bayrağını dalğalandırdı. Şuşanın işğalı xalqımızın böyük faciəsi idi. Çünki Şuşa Azərbaycan mədəniyyətinin ocağıdır. Şuşanın Azərbaycan tarixində çox böyük rəmzi mənası var, Şuşa Qarabağın tacıdır. Məhz Şuşanın işğalından sonra digər rayonlar, digər şəhərlər işğala məruz qaldı. Çünki Şuşanın strateji əhəmiyyəti, bizim üçün itirilmiş oldu və düşmən bundan istifadə edərək, ondan bir neçə gün sonra - 1992-ci ilin mayında Laçını, bir il sonra - 1993-cü ilin aprelində Kəlbəcəri işğal etdi və beləliklə, Dağlıq Qarabağ Muxtar Vilayəti ilə Ermənistan arasında coğrafi bağlantı yaradıldı. Bizim məğlubiyyətimizin qaçılmaz olması göz qabağında idi, nəzərə alsaq ki, o vaxt Azərbaycanda hərçürmərçlik dövrü idi, nizami ordu yox idi, vətəndaş qarşuduması baş vermişdi. Ancaq Azərbaycan xalqı heç vaxt bu işğalla barışmaq fikrində deyildi.

Məlumdur ki, danışıqlar prosesi 30 ilə yaxın davam etdi, bunun heç bir nəticəsi olmadı. İndiki hadisələrin gedişi, İkinci Qarabağ müharibəsi və beynəlxalq güclərin hərəkətləri onu göstərir ki, bu məsələ heç vaxt danışıqlar yolu ilə öz həllini tapa bilməzdi. Bu vəziyyəti, yeni, dondurulmuş münaqişəni alternativsiz bir variant kimi təqdim etməyə çalışırdılar. Lakin ölkə Prezidenti cənab İlham Əliyev dəfələrlə bəyan etdi ki, əgər məsələ sülh yolu ilə öz həllini tapmasa, biz öz ərazi bütövlüyümüzü müharibə yolu ilə bərpa edəcəyik. Beynəlxalq hüqu-

qun bütün norma və prinsipləri bu haqqı bizə verir. BMT-nin Nizamnaməsi, BMT Təhlükəsizlik Şurasının qətnamələri də bizim mövqeyimizə haqq qazandırır. Müzəffər Ali Baş Komandan İlham Əliyevin rəhbərliyi ilə Azərbaycan xalqının böyük səbir-sizliklə gözlədiyi zəfəri Cənubi Qafqazda yeni reallıqlar yaratmaqla yanaşı, qəhrəman, şanlı ordumuzun gücünü bütün dünyaya göstərdi.

Ölkə Prezidenti cənab İlham Əliyev Vaqif Poeziya Günlərinin rəsmi açılışında qeyd etmişdi: "Şuşa Azərbaycan şəhəridir. Şuşa Azərbaycan ruhunu saxlaya bildi. Şuşaya gələn hər bir insan bunu görür. Hətta dağılmış vəziyyətdə, hətta işğal dövründə vandalizmə məruz qalmış şəkildə Şuşa öz ruhunu, öz qamətini saxlaya bildi, əyilmədi, sınımadı, bizi gözləyirdi, biz gəlməli idik və biz gəldik. Müzəffər xalq kimi gəldik. Danışıqlar yolu ilə yox, Ermənistan tərəfindən edilə biləcək hansısa güdəşt nəticəsində yox, döyüş meydanında qan tökərək, şəhidlər verərək, fədakarlıq göstərərək gəldik, öz ərazi bütövlüyümüzü bərpa etdik və milli ləyaqətimizi bərpa etdik".

Bəli, 44 günlük Vətən müharibəsi bizim şanlı tariximizdir. Bu tarix əbədi yaşayacaq. Çünki bu Qələbə, tarixdə bənzəri olmayan qələbədir. Azərbaycan xalqı buna layiq idi. Bu gün Şuşa artıq dirçəlir və Şuşanın dirçəlməsi üçün əməli addımlar atılır. Vaqif Poeziya Günləri də "Xanbül-bül" festivalı da bərpa edildi. Onu xüsusilə qeyd etmək lazımdır ki, Şuşanın bərpası yanvarın 14-dən başlanmışdır və qısa müddət ərzində böyük işlər görülüb. İlk növbədə, yol çəkildi. Füzuli şəhərindən tunellər daxil olmaqla, magistral yol tikilir və bu, daha qısa yol olacaq. Şuşanın elektrik təsərrüfatı bərpa edildi, buraya yüksək gərginlikli xətlər Füzulidən çəkildi, yarımstansiya tikildi. Yeni, Şuşanı elektrikle təmin etmək başlıca vəzifələrdən biri idi. Düşmən Şuşanı tərk edərkən Şuşanın su xətlərini partlatmışdı. Şuşaya suyun verilməsi bərpa olundu. İndi iki mənbədən Şuşaya su

gəlir. Şuşanın tarixi abidələrinin bərpasına start verildi. Ermənilər tərəfindən dağıdılmış Vaqifin məqbərəsi və büstü bərpa edildi. Məscidlərdə təmir-bərpa işləri gedir. Bu məscidlərin təmirini yenə də Heydər Əliyev Fondu öz üzərinə götürmüşdür. Natəvan bulağı bərpa edildi.

Onu xüsusilə qeyd etmək lazımdır ki, ermənilər 17 bulağın 17-ni də qurmuşdular. Çünki onlar bildirdilər ki, bu şəhər onların deyil, nə vaxtsa onun əsl yiyəsi gələcəkdir. "Xanbül-bül" oteli istifadəyə verildi, artıq may-iyun aylarında ilk qonaqlarını qəbul etdi. Ermənilər tərəfindən gülləbaran edilmiş dahi şəxsiyyətlərimizin - Natəvanın, Üzeyir Hacıbəylinin, Bülbülün büstləri ölkə Prezidentinin göstərişi ilə götürüldü və mərkəzi meydanda qoyuldu. Vaqifin məqbərəsi, büstü yenidən açıldı, Üzeyir Hacıbəylinin abidəsi yenidən qoyuldu, dağıdılmış evi bərpa olundu, muzey yaradıldı. "Qarabağ" oteli əsaslı təmirdən sonra öz qapılarını yenidən qonaqların üzünə açdı. Şuşanın baş planı əsasında yaşayış kompleksi inşa ediləcək. Bu kompleks tədbirlər onu göstərir ki, Şuşanın dirçəldilməsi sürətlə gedir və şuşalıların Şuşaya qayıdacağı gün yaxınlaşır.

Müzəffər Ali Baş Komandan, ölkə Prezidenti cənab İlham Əliyev demişdir: "Şuşa artıq azaddır, bu, həqiqətdir. Biz azad Şuşada yığılmışıq. Demişdim ki, biz Şuşaya qayıtmışıq. Bu da həqiqətdir. Festivalar, poeziya günləri, mədəni tədbirlər və bir çox başqa tədbirlər artıq keçirilir və keçiriləcəkdir. Demişdim ki, biz Şuşanı dirçəldəcəyik. Bu da baş verir, biz Şuşanı dirçəldirik. Yaşasın Şuşa! Yaşasın Qarabağ! Yaşasın Azərbaycan!"

Azərbaycan xalqına bu Zəfəri yaşadan Müzəffər Ali Baş Komandan İlham Əliyevə və şanlı, cəsur ordumuza borcluyuq. Bu Zəfər eyni zamanda ordu-xalq-iqtidar birliyinin bəriz nümunəsidir.

Zabit XƏLİLOV,
"Respublika".